

സബ്മിഷൻ

(1) സപ്തകോയിലെ അവശ്യസാധനങ്ങളുടെ വിലവർദ്ധന

പ്രതിപക്ഷനേതാവ് (ശ്രീ. വി. ഡി. സതീശൻ): സർ, ഈ വിഷയം കഴിഞ്ഞ ദിവസം അടിയന്തരപ്രമേയ നോട്ടീസായി സഭയിൽ അവതരിപ്പിച്ചതാണ്. അന്ന് വളരെ വിശദമായി ബഹുമാനപ്പെട്ട വകുപ്പുമന്ത്രി രണ്ടുപ്രാവശ്യം മറുപടി പറഞ്ഞു. സർക്കാർ സപ്തകോയിലെ നിത്യോപയോഗ സാധനങ്ങൾക്ക് വില വർദ്ധിപ്പിക്കാൻ ഉദ്ദേശിക്കുന്നുണ്ടോയെന്നും ഇതുസംബന്ധിച്ച് മാധ്യമ വാർത്തകൾ വരുന്നുണ്ടല്ലോയെന്നും അന്ന് ഞങ്ങൾ ചോദിച്ചപ്പോൾ ബഹുമാനപ്പെട്ട മന്ത്രി ഈ സഭയിൽ മൗനം അവലംബിച്ചു. അതിനുശേഷം, 13 നിത്യോപയോഗ സാധനങ്ങളുടെ വില വർദ്ധിപ്പിക്കാൻ മന്ത്രിസഭായോഗം തീരുമാനിച്ചുവെന്ന് ഇന്നലെ മാധ്യമവാർത്തകൾ വരികയും ഇന്ന് രാവിലെ മാധ്യമങ്ങളിലൂടെ ബഹുമാനപ്പെട്ട മന്ത്രി അതിന് വിശദീകരണം നൽകുകയുമുണ്ടായി. ഈ സഭ സമ്മേളിച്ചുകൊണ്ടിരിക്കുമ്പോൾ ഇത്തരമൊരു കാര്യം സഭയ്ക്ക് പുറത്ത് പറയുന്നത് സഭയോടുള്ള അവഹേളനമാണെന്ന് ഇതിനുമുമ്പും ഇവിടെ റൂളിംഗ് ഉണ്ടായിട്ടുണ്ട്. നിയമസഭ സമ്മേളിച്ചുകൊണ്ടിരിക്കുമ്പോൾ സഭയിൽ ചർച്ചയ്ക്ക് വന്ന വിഷയത്തെ സംബന്ധിച്ച് ഇവിടെ പ്രഖ്യാപിക്കേണ്ടതായിരുന്നു. അങ്ങനെ പ്രഖ്യാപിക്കാത്തത് മാത്രമല്ല ഞങ്ങളുടെ വിഷയം. ഒരു

കാരണവശാലും സപ്തകോയുടെ നിത്യോപയോഗ സാധനങ്ങളുടെ വില വർദ്ധിപ്പിക്കില്ല എന്ന് ജനങ്ങൾക്ക് വാക്ക് കൊടുത്തുകൊണ്ടാണ് ഈ സർക്കാർ അധികാരത്തിൽ വന്നത്. എന്നിട്ടിപ്പോൾ 70 ശതമാനമായിരുന്ന സബ്സിഡി 35 ശതമാനമാക്കി മാറ്റുകയാണ്. സബ്സിഡി ഗണ്യമായി കുറയുകയാണ്. സപ്തകോയുടെ ഒരു ഔട്ട്ലെറ്റിലും 13 നിത്യോപയോഗ സാധനങ്ങളില്ല. ഇനി ആ നിത്യോപയോഗ സാധനങ്ങൾ കൊണ്ടുവന്നാൽ സബ്സിഡി കുറച്ച് വില കൂട്ടിവിൽക്കുന്ന ഒരു സ്ഥിതിയാണുള്ളത്. ഇത് പൊതുവിപണിയിലുണ്ടാക്കുന്ന ആഘാതം എത്ര വലുതായിരിക്കും. സർക്കാരിന്റെ ഔട്ട്ലെറ്റിൽ സാധനങ്ങളുടെ സബ്സിഡി കുറയ്ക്കുന്നു. സബ്സിഡി കുറയ്ക്കുകയും വില സപ്തകോയുടെ റീട്ടെയിൽ ഔട്ട്ലെറ്റുകളിൽ സാധനങ്ങളുടെ കൂട്ടുകയും ചെയ്താൽ പൊതുവിപണിയിൽ അതിന്റെ ആഘാതമുണ്ടാവുകയും ഓർഗാനിക്കായും കൃത്രിമമായും പൊതുവിപണിയിൽ വില വർദ്ധിക്കാൻ ഇടയാവുകയും ചെയ്യും. രൂക്ഷമായ വിലവർദ്ധനവ് കൊണ്ടും സർക്കാരിന്റെ തുടർച്ചയായ നികുതി പിരിവുകൊണ്ടും പൊരുതിമുട്ടി ആളുകൾ ജീവിനടപടികൾ നേരിട്ടുകൊണ്ടിരിക്കുന്ന ഈ കാലഘട്ടത്തിൽ സഭ സമ്മേളിച്ചുകൊണ്ടിരിക്കുന്ന വേളയിൽ ഇത്തരമൊരു തീരുമാനം എടുക്കുന്നതിനെയാണ് ഞങ്ങൾ ചോദ്യം ചെയ്യുന്നത്. സഭയെ അറിയിക്കാതെ എടുത്ത തീരുമാനം എത്ര അപകടകരമായ ആഘാതമാണ്

പൊതുവിപണിയിലുണ്ടാക്കാൻ പോകുന്നത്. ഇപ്പോൾത്തന്നെ ഡീസലിന്റെയും പെട്രോളിന്റെയും വില ഏറ്റവും കൂടുതലുള്ള ഒരു സംസ്ഥാനമായി കേരളം മാറി. ഇവിടെ പുറത്തുനിന്ന് സാധനങ്ങൾ കൊണ്ടുവരുന്നു. ഈ വിലവർദ്ധനവ് പലപ്പോഴുമുണ്ടാകുന്നത് സ്വാഭാവികമായ(ബഹളം.....).....

മി. സ്പീക്കർ: പ്ലീസ്... പ്ലീസ്.....അങ്ങ് കൺക്രൂഡ് ചെയ്യൂ....

ശ്രീ. വി. ഡി. സതീശൻ: ഇത് ഏറ്റവും ഗൗരവതരമായൊരു പ്രശ്നമാണ്.

കേരളത്തിലെ ജനങ്ങൾ ജീവിക്കാൻ പൊറുതിമുട്ടിക്കൊണ്ടിരിക്കുന്ന ഈയൊരു സാഹചര്യത്തിൽ പൊതുവിപണിയിൽ വില വർദ്ധിക്കാനിടയാകുന്ന ഈ തീരുമാനത്തിൽനിന്ന് സർക്കാർ പിൻവാങ്ങണമെന്ന് ഞാൻ ആവശ്യപ്പെടുന്നു.

ഭക്ഷ്യ-പൊതുവിതരണ വകുപ്പുമന്ത്രി (ശ്രീ. ജി. ആർ. അനിൽ): സർ, ബഹുമാനപ്പെട്ട പ്രതിപക്ഷനേതാവ് സഭയെ തെറ്റിദ്ധരിപ്പിക്കുകയാണ്. (.....ബഹളം.....)

മി. സ്പീക്കർ: അദ്ദേഹം പറയട്ടെ.. ബഹുമാനപ്പെട്ട അംഗങ്ങൾ ക്ഷമാപൂർവ്വം അദ്ദേഹം പറയുന്നതൊന്ന് കേൾക്കൂ..

ശ്രീ. ജി. ആർ. അനിൽ: ഞാൻ സഭയ്ക്ക് പുറത്ത് ഒരു പ്രഖ്യാപനവും നടത്തിയിട്ടില്ല. ഇന്ന് മാധ്യമങ്ങളിൽ ഒരു വാർത്ത കണ്ടതിനെത്തുടർന്ന്

അത് ക്ലാരിഫൈ ചെയ്യാൻ ചില മാധ്യമ സൂഹൃത്തുക്കൾ എന്റേയടുത്ത് വന്നപ്പോൾ അതിനുള്ള മറുപടി നൽകിയെന്നല്ലാതെ ഇതുസംബന്ധിച്ച് യാതൊരു ഉത്തരവും പുറപ്പെടുവിച്ചിട്ടില്ല. അതുകൊണ്ട് ബഹുമാനപ്പെട്ട അംഗം സബ്മിഷനിലൂടെ ഉന്നയിച്ച വിഷയത്തിന്റെ വസ്തുത വെളിപ്പെടുത്താൻ ആഗ്രഹിക്കുകയാണ്. സപ്തംബർ 2013-ൽ സപ്തംബർ 25 ശതമാനത്തിൽനിന്ന് 35 ശതമാനത്തിലേക്ക് വർദ്ധിപ്പിക്കുകയാണ് ചെയ്തത്. 1981-ലാണ് മാവേലി സ്റ്റോർ എന്ന പേരിൽ റീട്ടെയിൽ ഔട്ട്ലെറ്റുകൾ ആരംഭിച്ചത്. തുടക്കിൽ വിപണി ഇടപെടലിന്റെ പ്രവർത്തനം അരി, ഗോതമ്പ്, പഞ്ചസാര എന്നിവയിൽ പരിമിതപ്പെട്ടിരുന്നു. വിപണി ഇടപെടൽ പദ്ധതി നടപ്പിലാക്കിയപ്പോൾ അരിയുടെ വില ഓപ്പൺ മാർക്കറ്റ് വിലയെക്കാൾ 20 ശതമാനം കുറച്ചും മറ്റിനങ്ങൾക്ക് വിപണി വിലയെക്കാൾ 10 ശതമാനം കുറച്ചും നൽകാനാണ് തീരുമാനിച്ചിരുന്നത്. അവസാനമായി സബ്മിഷൻ സാധനങ്ങളുടെ വില പരിഷ്കരിച്ചത് 2014-ലാണ്. അതിനുമുമ്പ് കാലാകാലങ്ങളിൽ സബ്മിഷൻ വില പരിഷ്കരിച്ചുവരികയായിരുന്നു. യു.ഡി.എഫ്. ഭരണകാലമായ 2013-ൽ ആഗസ്റ്റ് മുതൽ ഡിസംബർ വരെയുള്ള മൂന്ന് മാസക്കാലയളവിനുള്ളിൽ വില പുതുക്കി നിശ്ചയിച്ചിട്ടുണ്ട്. അതൊരു പുതിയ കാര്യമല്ല. 2016-ൽ അധികാരത്തിൽ വന്ന എൽ.ഡി.എഫ്. സർക്കാർ അവശ്യവസ്തുക്കളുടെ വില

വർദ്ധിപ്പിക്കില്ലെന്ന നയപരമായ തീരുമാനമെടുത്തതിന്റെ അടിസ്ഥാനത്തിൽ 2014 ഡിസംബറിൽ നിലവിലുണ്ടായിരുന്ന വിലയ്ക്കാണ് നാളിതുവരെ അവശ്യവസ്തുക്കൾ നൽകിയിരുന്നത്. കഴിഞ്ഞ പത്തുവർഷക്കാലമായി പൊതുവിപണിയിലുണ്ടായ വില വ്യത്യാസത്തിന്റെ ഫലമായി നിലവിലുള്ള പൊതുവിപണി വിലയും സബ്സിഡി വിലയും തമ്മിൽ വലിയ വ്യത്യാസമാണുണ്ടായിരുന്നത്. ഇതു മൂലം ഭീമമായ ബാധ്യതയാണ് സപ്ലൈക്കോയ്ക്ക് ഉണ്ടായിട്ടുള്ളത്. ഈ സഭയിൽ എത്രതവണയാണ് പ്രതിപക്ഷം സപ്ലൈക്കോയെ രക്ഷപ്പെടുത്തുന്ന കാര്യം സംസാരിച്ചത്. അതെല്ലാം അവർ മറന്നുപോകുകയാണ്. പ്രതിമാസം ശരാശരി 35-40 ലക്ഷം കുടുംബങ്ങൾ സപ്ലൈക്കോയിൽനിന്ന് സാധനങ്ങൾ വാങ്ങാൻ എത്തുന്നുണ്ട്. വിപണി ഇടപെടൽ പ്രവർത്തനത്തിലൂടെ സപ്ലൈക്കോയ്ക്ക് പ്രതിമാസം 35 കോടി രൂപയുടെയും പ്രതിവർഷം 425 കോടി രൂപയുടെയും സബ്സിഡി ബാധ്യത ഉണ്ടാകുകയാണ്. ഇത്തരത്തിലുള്ള ശക്തമായ വിപണി ഇടപെടൽ കേരളത്തിൽ നിലനിൽക്കുന്നതുകൊണ്ടാണ് ഒരു ഉപഭോക്തൃ സംസ്ഥാനമായിട്ടുള്ളി രാജ്യത്തെ പണപ്പെരുപ്പവും വിലക്കയറ്റവും ഏറ്റവും കുറഞ്ഞതോതിൽ നിലനിൽക്കുന്നതെന്ന കാര്യം പ്രതിപക്ഷം അറിയണം. സബ്സിഡി വില 35% കുറവിൽ നിജപ്പെടുത്തിയാൽ പൊതുവിപണിയിൽ 1,446/- രൂപ നിരക്കിൽ വാങ്ങുന്ന സാധനങ്ങൾ 940/-

രൂപയ്ക്ക് ഗുണഭോക്താവിന് ലഭിക്കും. ഇതിലൂടെ 506/- രൂപയുടെ സബ്സിഡി ആനുകൂല്യം ഒരു ഉപഭോക്താവിന് ലഭിക്കുകയാണ്. മാതൃകാപരമായ ഈ വിപണി ഇടപെടൽ സംവിധാനത്തിന്റെ പ്രയോജനം സംസ്ഥാനത്തെ എല്ലാ വിഭാഗം ജനങ്ങൾക്കും എന്നും ലഭ്യമാക്കേണ്ടതുണ്ട്. ഈ സംവിധാനം സുസ്ഥിരവും ശാശ്വതവുമായി നിലനിർത്തുന്നതിന് സബ്സിഡി വിലകൾ ശാസ്ത്രീയമായും യുക്തിസഹമായും പരിഷ്കരിക്കേണ്ടത് അനിവാര്യമാണെന്ന് സർക്കാരിന് ബോധ്യപ്പെട്ടതിന്റെ അടിസ്ഥാനത്തിലാണ് ഈ തീരുമാനം കൈക്കൊണ്ടത്. (...ബഹളം...)

മി. സ്പീക്കർ: അതല്ലല്ലോ സബ്സിഡി. വിലക്കയറ്റമല്ലേ?

ശ്രീ. ജി. ആർ. അനിൽ: സർ, സഭയോട് അനാദരവ് പ്രകടിപ്പിക്കുന്ന തരത്തിലുള്ള യാതൊരു പെരുമാറ്റവും എന്റെ ഭാഗത്തുനിന്നും ഉണ്ടായിട്ടില്ല. (...ബഹളം...)

പ്രതിപക്ഷനേതാവ് (ശ്രീ. വി. ഡി. സതീശൻ): സർ, ബഹുമാനപ്പെട്ട മന്ത്രി ഈ സഭയിൽ പറഞ്ഞിരിക്കുന്നത് അവാസ്തവമായ കാര്യമാണ്. അദ്ദേഹത്തിന്റെ ഉത്തരത്തിൽത്തന്നെയുണ്ട്.

മി. സ്പീക്കർ: ചെയറിന് ബഹുമാനപ്പെട്ട മന്ത്രി പറയുന്ന കാര്യമേ വിശ്വസിക്കാൻ പറ്റുകയുള്ളൂ. അദ്ദേഹം സഭയോട് അനാദരവ് കാണിച്ചിട്ടില്ല. അദ്ദേഹം പറഞ്ഞത്, വിലക്കയറ്റമില്ല, സബ്സിഡിയിന് ചെയ്ത്

കൊടുക്കുകയാണ് ചെയ്തത്. (...ബഹളം...)

(ഭക്ഷ്യ-പൊതുവിതരണ വകുപ്പുമന്ത്രിയുടെ മറുപടിയിൽ പ്രതിഷേധിച്ച് പ്രതിപക്ഷാംഗങ്ങൾ ബാനറുകളും പ്ലക്കാർഡുകളുമായി ബഹുമാനപ്പെട്ട സ്പീക്കറുടെ ഡയസ്റ്റിന് മുന്നിൽ വന്നുനിന്ന് മുദ്രാവാക്യം വിളിച്ച് സഭാനടപടികൾ തടസ്സപ്പെടുത്തിക്കൊണ്ടിരുന്നു.)

ആദിവാസി വൈദ്യന്മാരുടെ പാരമ്പര്യ ചികിത്സ

ശ്രീ. ടി. പി. രാമകൃഷ്ണൻ: സർ, ആദിവാസി വിഭാഗത്തിലെ പാരമ്പര്യ വൈദ്യന്മാർ വളരെ പ്രതീക്ഷയോടുകൂടിയാണ് ഈ ഗവൺമെന്റിനെ നോക്കിക്കാണുന്നത്. കേരളം എല്ലാ ചികിത്സാ ധാരകളും പ്രോത്സാഹിപ്പിക്കുന്ന സമീപനമാണ് സ്വീകരിച്ചുവരുന്നത്. ആദിവാസി വിഭാഗത്തിലെ പാരമ്പര്യ വൈദ്യന്മാരുടെ ചികിത്സയിൽ അനുഭവങ്ങളുടെ അടിസ്ഥാനത്തിൽ നിരവധി വിഭാഗം ജനങ്ങൾ വിശ്വാസം അർപ്പിച്ചുവരുന്നുണ്ട്. (...ബഹളം...)

മി. സ്പീക്കർ: ഇത് ശരിയല്ല. ചെയറിന്റെ മുഖം മറയ്ക്കുന്നത് ശരിയല്ല.

ശ്രീ. ടി. പി. രാമകൃഷ്ണൻ: സർ, (...ബഹളം...).... മരുന്നിന്റെ ലഭ്യത വലിയതോതിൽ കുറഞ്ഞുവരുന്നു. ഇത്തരം സാഹചര്യത്തിൽ നാശം സംഭവിച്ചുകൊണ്ടിരിക്കുന്ന വളരെയേറെ ഔഷധമൂല്യമുള്ള പച്ചമരന്ന് സംരക്ഷിക്കുന്നതിനുള്ള പദ്ധതികൾ സർക്കാർ ആവിഷ്കരിക്കണം.

ആയുർവ്വേദ ചികിത്സയ്ക്കുൾപ്പെടെ ഉപയോഗിക്കാൻ കഴിയത്തക്ക നിലയിൽ മരുന്നുകൃഷി പ്രോത്സാഹിപ്പിക്കണം. വനത്തിലെ പച്ചമരന്ന് എടുക്കുന്നതിനുള്ള അവകാശം നിയമപരമായിത്തന്നെ ആദിവാസികൾക്ക് ഉറപ്പുനൽകണം. ചികിത്സയ്ക്ക് ശാസ്ത്രീയാടിസ്ഥാനം ലഭ്യമാക്കുവാനുള്ള നിലപാടുകൾ സർക്കാർ സ്വീകരിക്കണം. പാരമ്പര്യ ചികിത്സയിൽ ഏർപ്പെട്ടിട്ടുള്ള പാരമ്പര്യ വൈദ്യന്മാരെ കണ്ടെത്തി അവർക്ക് സാമൂഹ്യപരിരക്ഷ ഉറപ്പുനൽകുന്നതിനുള്ള നടപടിയും സർക്കാർ സ്വീകരിക്കണം.

പട്ടികജാതി, പട്ടികവർഗ്ഗ, പിന്നാക്ക വിഭാഗ ക്ഷേമവും ദേവസ്വവും പാർലമെന്ററികാര്യവും വകുപ്പുമന്ത്രി (ശ്രീ. കെ. രാധാകൃഷ്ണൻ): സർ, അങ്ങയുടെ മുഖം മറയ്ക്കുന്ന രീതിയിൽ പിടിച്ചിരിക്കുന്ന പ്ലക്കാർഡുകൾ മാറ്റാൻ പറയണം. അങ്ങയെ നോക്കി സംസാരിക്കാൻ സാധിക്കുന്നില്ല. (...ബഹളം...)

മി. സ്പീക്കർ: പ്ലീസ്... പ്ലീസ്... ബഹുമാനപ്പെട്ട മന്ത്രി മറുപടി പറഞ്ഞുകൊള്ളൂ. (...ബഹളം...)

ശ്രീ. കെ. രാധാകൃഷ്ണൻ: സർ, പട്ടികവർഗ്ഗവിഭാഗത്തിലെ പാരമ്പര്യ വൈദ്യന്മാരുടെ ചികിത്സയിൽ നിരവധി വിഭാഗം ജനങ്ങൾ അനുഭവങ്ങളുടെ അടിസ്ഥാനത്തിൽ വിശ്വാസം അർപ്പിച്ച് വരുന്നുണ്ട്. ആയത് വകുപ്പിന്

ബോധ്യമുള്ളതാണ്. ആയതിന്റെ അടിസ്ഥാനത്തിൽ പട്ടികവർഗ്ഗ വികസന വകുപ്പ്, വൈദ്യന്മാർക്ക് ചികിത്സാ കേന്ദ്രങ്ങൾ സ്ഥാപിക്കുന്നതിനും അടുത്ത തലമുറയ്ക്ക് അറിവ് പകർന്ന് നൽകുന്നതിന് സഹായം നൽകുന്നതിനുമായി കിർത്താഡ്സുമായി സഹകരിച്ച് പദ്ധതികൾ ആവിഷ്കരിച്ച് നടപ്പാക്കിവരുന്നുണ്ട്.

പട്ടികവർഗ്ഗക്കാരുടെ പാരമ്പര്യ വൈദ്യം

പ്രോത്സാഹിപ്പിക്കുന്നതിനായി വയനാട് ജില്ലയിലെ മാനന്തവാടി പ്രദേശത്ത് ശ്രീ. അച്ചപ്പൻ വൈദ്യരുടെ നേതൃത്വത്തിൽ 'പാരമ്പര്യ വൈദ്യ ഗവേഷണ പഠന കേന്ദ്രം' ആരംഭിക്കുകയും 1996-ൽ പട്ടികവർഗ്ഗ സമുദായാംഗങ്ങൾക്ക് മാത്രമായി 'ത്രിവത്സര പാരമ്പര്യ വൈദ്യ സർട്ടിഫിക്കറ്റ് കോഴ്സ്' സംഘടിപ്പിക്കുകയും ചെയ്തിട്ടുണ്ട്. വിവിധ ജില്ലകളിലെ അഞ്ച് ഇടങ്ങളിൽ പാരമ്പര്യ വൈദ്യ തിരുമ്മുചികിത്സയിൽ പട്ടികവർഗ്ഗക്കാരായ യുവതീയുവാക്കൾക്ക് പരിശീലനം നൽകിയിട്ടുണ്ട്. വയനാട് ജില്ലയിലെ അടിയൻ, പണിയൻ സമുദായാംഗങ്ങളായ 45 യുവതീയുവാക്കൾക്ക് പാരമ്പര്യ വൈദ്യത്തിൽ പരിശീലനം നൽകിയിട്ടുണ്ട്. പട്ടികവർഗ്ഗ ജനതയുടെ പാരമ്പര്യ ഔഷധജ്ഞാനം അവരിൽത്തന്നെ നിലനിർത്തുന്നതിനും പൊതുജനങ്ങളുൾപ്പെടെയുള്ളവർക്ക് പാരമ്പര്യ വൈദ്യ ചികിത്സയുടെ സേവനം കൂടുതലായി ലഭിക്കുന്നതിനും നിരവധി

തൊഴിലവസരങ്ങൾ സൃഷ്ടിക്കുന്നതിനും മേൽ പ്രവർത്തനങ്ങൾകൊണ്ട് സാധിച്ചിട്ടുണ്ട്.

സംസ്ഥാനത്തെ പാരമ്പര്യ വൈദ്യ ചികിത്സയെ പ്രോത്സാഹിപ്പിക്കുന്നതിനായി സംസ്ഥാന-ദേശീയതല പാരമ്പര്യ വൈദ്യചികിത്സാ ക്യാമ്പുകൾ വിവിധ സർക്കാർ മേളകളുടെ ഭാഗമായും അല്ലാതെയും വകുപ്പ് സംഘടിപ്പിക്കാറുണ്ട്. പാരമ്പര്യ വൈദ്യന്മാർ നിലവിൽ നേരിടുന്ന പ്രശ്നങ്ങൾ ചർച്ച ചെയ്ത് പരിഹാരം തേടുന്നതിനും പാരമ്പര്യ വൈദ്യന്മാർ തമ്മിലുള്ള ഔഷധ അറിവ് വിനിമയവും കൂട്ടായ്മയും മെച്ചപ്പെടുത്തുന്നതിനുമായി മിക്ക പരിപാടികളും ശില്പശാലകളും സംഘടിപ്പിക്കാറുണ്ട്.

പാരമ്പര്യ വൈദ്യന്മാർക്ക് ചികിത്സാസൗകര്യങ്ങൾ ഒരുക്കുന്നതിനും ഔഷധ സസ്യങ്ങൾ വച്ചുപിടിപ്പിക്കുന്നതിനും മറ്റുമായി വർഷംതോറും പട്ടികവർഗ്ഗ വികസന വകുപ്പ് മുഖേന ധനസഹായം നൽകാറുണ്ട്. സംസ്ഥാനത്തെ പാരമ്പര്യ വൈദ്യന്മാരുടെ വിവരങ്ങൾ ലഭ്യമാക്കുന്നതിനായി പാരമ്പര്യ വൈദ്യന്മാരുടെ പേരുവിവര സൂചിക പ്രസിദ്ധീകരിച്ചിട്ടുണ്ട്. നടപ്പ് സാമ്പത്തിക വർഷം പ്രസ്തുത പേരുവിവര സൂചിക പുതുക്കുന്നതിനും കൂടുതൽ പാരമ്പര്യ വൈദ്യചികിത്സകരെ കണ്ടെത്തുന്നതിനുമായുള്ള പ്രവർത്തനങ്ങൾ നടത്തിവരുന്നു. ആദിവാസി പാരമ്പര്യ വൈദ്യന്മാരുടെ സർവ്വേ നടത്തി

എത്രപേരുണ്ടെന്ന കണക്കെടുക്കുന്നതാണ്.

കേരളത്തിലെ പട്ടികവർഗ്ഗക്കാരുടെ പാരമ്പര്യ വൈദ്യം പ്രോത്സാഹിപ്പിക്കുന്നതിനായി വാർഷിക ഗ്രാന്റായി മുഖ്യവൈദ്യന്മാർക്ക് 10,000/- രൂപ വീതം ധനസഹായം അനുവദിച്ചുവരുന്നുണ്ട്. 2022-23 സാമ്പത്തിക വർഷം 2225-02-277-36 Financial Assistance to Traditional Tribal Healers (Plan) ശീർഷകത്തിൽനിന്നും 261 പാരമ്പര്യ വൈദ്യന്മാർക്ക് 10,000/- രൂപ വീതം ധനസഹായം അനുവദിച്ചു നൽകിയിട്ടുണ്ട്. നടപ്പ് സാമ്പത്തിക വർഷം നാളിതുവരെ 230 വംശീയ വൈദ്യന്മാർക്കും 10,000/- രൂപ വീതം ധനസഹായം അനുവദിച്ചു നൽകിയിട്ടുണ്ട്. ഈ മാസം 28 മുതൽ വൈദ്യന്മാരുടെ 3 ദിവസം നീണ്ടുനിൽക്കുന്ന സംഗമം തിരുവനന്തപുരത്ത് സംഘടിപ്പിക്കാൻ തീരുമാനിച്ചിട്ടുണ്ട്.

മി. സ്പീക്കർ: ഓർഡർ... ഓർഡർ... ആവർത്തിച്ച് ആവശ്യപ്പെട്ടിട്ടും സഭാ നടപടികൾ നടത്തിക്കൊണ്ടുപോകാൻ പ്രതിപക്ഷാംഗങ്ങൾ തയ്യാറാകാത്തതിനാൽ ഇന്നത്തെ കാര്യവിവരപട്ടികയിലെ തുടർന്നുള്ള നടപടികളിലേയ്ക്ക് ചെയർ നീങ്ങുകയാണ്.

ഓർഡർ... ഓർഡർ... ഇന്നത്തേയ്ക്ക് ഷെഡ്യൂൾ ചെയ്തിട്ടുള്ള മറ്റ് സബ്മിഷനുകൾക്കുള്ള മറുപടി ബഹുമാനപ്പെട്ട മന്ത്രിമാർക്ക് മേശപ്പുറത്ത്

വയ്യാവുന്നതാണ്⁺.

⁺ അനുബന്ധമായി ചേർത്തിട്ടുണ്ട്.